

\id 1TI

\c 5

\s Nuik: Timotius Blong duo yap ey suing genang

\r 1 Timotius 5:1-2

\p

\v 1 Ngge, se tup! Nebut dawin ey go, sedue seni nogo kua pu.

No, aya so mot logo se usi.

Nggano, ngguot sogo mot go sat-yap so se usi dali.

\v 2 Ngga ey, mianang sogo, mot go mia so se u-usi!

Kabung kaguit sogo, kabuisro-yap so dabui klaut no se u-usi dali.

\s Nuik: Yap tenglam yay suing genang

\r 1 Timotius 5:3-8

\p

\v 3 Se tup! Kabung nalo, seni so nalo so itak go,

nemot go wali nogo, suey so se tetebok!

\v 4 No, duo ey mamtaton-yap ey go-a, ngge se nguok:

Nemotnang tang so, moy nalo yay suey so se susuing.

Ngga, wali demu no pen go kalik: “Moy-ay nogo tasuey way se tetaling!”

Ngga kalik go-a, Ki Wali Iram go duduing nogo gemang but.

\v 5 Se senong!

Nalo seni-seni, banom-a go,

Ki Wali Iram seguong no kunala-duduing naklay klaya gemang iti.

Use-wadikua go dewi-a ba lo nalo ngga mea susuing.

\v 6 No, maning kaguit sogo nalo, rley-kaboy seguong-a

uwet go ngga nemot go seni: nemot-a maning gemang susuing,

nemot go wali seni mo kebong gemang.

\v 7 Nalo go wali sogo mang naklay se nguok.

Sikabung lo piam so pu genaning!

\v 8 Yang! Duo-yap, yap-tenglam, nando lo

suey so yay kua suing go,

ngga kuklue kangok go gemang.

Yang! Nemot go kuklue ngga,

Wali Tap no kua keng go sikabung ey, kua kerlam.

\s Nuik: Nalo, sedue kebong go, suing genang

\r 1 Timotius 5: 9-16

(Senong genang! Nalo-nalo gosui klik go sam, blong duo yap ba sogo gemang.
Sam ngga ba no klik genang nalo, Blong Dem go ta seguong no wali naklay
mo iti go nalo-a! Ngga ey, dewi-a mata so pupu, wali kebal-a sesemu go.
Ngga tang so, nemot go wali nogo, blong duo yap temu lo mea tebok.
Ngga nang sogo, tegadi Blong Dem ey gemang dok.)*

\p

\v 9 Timotius! Kabung nalo go sui so klik go sam ba nogo*
nando go sui-a ya klik?

Ngga nang sogo, ngge kalik nemu se luik! Yangga:

- Yagui 60 blo no se;
- Sedue da klaya seguong iti go banom-a nalo so susuing go;

\v 10 Ngga ey, nemot go wali suey so kekeng go, ngge kalik se ikum dali:

- Denok yay suey so mo suing?
- Glop suey so wawi go gemang dedegut?
- Blong duo yap tap-masi so koklong go, yakay ey suey so mo wawi?
- Ide ey go sedue kabung meno, keda so mo tetebok?

Yang! Tasam teguop go naklay mo senong go
kangok so mot lo se u-usey!

\v 11 No, kaguit so sedue lo itak go nalo go sui,
sam ba no klik genang, mot lo se waydang!

Ngge-a se duing!

Nago ku no, sedue iti sogo so neboy go,
ngga sik sogo, nalo ngga go don, Iram Yesus nogo duduing mea kua.

\v 12 Ngga ey, dabui ide ey blong duo yap lo duing genaning:
Esang! Iram Yesus nogo, tegadi nalo ngge lo mo paysing.

\v 13 Se duing dali:

Sedue kabung go yap-yap degut-pung klong golo,
nalo sesrok ey mo mlay.

Seni so, sesrok seguong-a kua,
kabung meno nebut lomtui-lomtui pepen klong go,
nebut tuon-tuon nemot ey mea bluot.

Ngga tang so, nebut piam-piam go gemang pen koklong.

\v 14 Ngganemot sogo so, genam lo duing go:

Maning kaguit sogo nalo, tandali go sedue nase iti!

Ngga no duo tui go, yap-tenglam yay suing genang.

Imot sogo nebut piam go, plesi lo ngga tang so pepen ey go.

\v 15 Esang! Wali tap nega go tang so,

nalo temu Kupiam go tap no mo keng-lak go.

\p

\v 16 Ngganemot sogo so gabe pepen:

“Nando mia, Blong Dem no keng go,

nemot go yap-tenglam ba sogo nalo gemang go,

yay mot tang so se suing!

Ngga kalik golo, blong duo yap ide so lemoy ey go!

Ngga ey seni sogo nalo-a, nemotnang lo yay tetebok genang.

\s Nuik: Blong duo yap go woy-woy nogo mang-king

\r 1 Timotius 5:17-6:2a

\p

\v 17 Blong duo-yap go woy-woy, wali keballi suey so semu go nogo
taiti way da namon so se taling.

Seni-seni, Deguop Teguop so pepen go ey,

Wali tap nguok genang so usey go, ey gono, se iti.

\v 18 Seni so, Wali Sam klaut ba nogo, ngge kalik go gabe mo pen:

“Nan so kokop go sapi go lom, mot logo kua dok!”

Nggano: “Kebali sedue, nemot go keballi sogo seguot duoy,
se i-iti dali!”

\v 19 Ngge se senong dali:

Blong duo-yap go woy-woy so ta nat go, keda so mot kua yang.

No, nemot go piam, namon duo-nangglik si lo,

nemu luik goso, mot logo se keng go yang.

\v 20 Yang! Kuklue nandonang lo semu go, ibe blo no nase bebat.

Ngga ey neyboy go, sikabung temu ikum go,

suali tra go, tap piam go mea kua semu.

\v 21 Timotius! Nggesui go, Ki Wali Iram, Iram Yesus ey,
nggano Ki wali tamotnang ey go nemu ku no,
gabe pen-asitugu:
“Nebut mang ngge naklay, lek-luik kua goso,
tang ey kua pleng, no dabui klaut no mot lo se pupluok.

\v 22 Ngge se senong dali!
Blong duo yap temu, wali keballi nang sogo,
keda-keda so ta nemotnang blo nogo, mot lo kua tui!
No, kunala temoy no se! Banim no, nemotnang go wali suey so se ikum!
Esang! Nemot go kon-piam go, kua bebat go sik so,
mot tang go kon ngga glung ey go.
Yang! Ngge-a se semu! Mot go wali-blong yay suey so se susuing.

\p
\v 23 Mang ngge mot no gabe kiking dali:
Esang! Da mata so, mot go saysuk don kua golo sadui mo tra.
Ngga tang so, bu ulue-a kua, anggul ey seguay so se drop dali.
Ngga ey, saysuk tandali don kok genang.

\p
\v 24 Mang ngge se duing dali: Seni so, kisebui ku maning gono,
sikabung temu go kon-keba-mling dia no gabe nenegun.
No, si kabung temu go kon keba mling, dia no maning kua negun go,
kisebui ku no pung go mea neyboy dali.

\v 25 Tasam-tasam suey go teguop go, ngganemot kalik dali,
sikabung nggeasui golo, kekay-kekay so gabe i-ikum dali.
No, nemu lo maning kua ikum go-a,
ku santugun gono, kekay so dia nogo naklay mea pung dali sang!